




8. మతిమరుపు ఈగ

బొమ్మను చూడండి - ఆలోచించి మాట్లాడండి.






ప్రశ్నలకు జవాబులు చెప్పండి :

- * బొమ్మలో ఎవరెవరు కనపడుతున్నారో చెప్పండి?
- * పిల్లవాడు ఏమని అడుగుతున్నాడు? ఎందుకు?
- * మీరిట్లా ఎక్కడైనా, ఏమైనా మరిచిపోయారా? ఎప్పుడు?

పిల్లలూ! ఇట్లా చేయండి!

- * పాఠంలోని బొమ్మలు చూడండి. ఆ బొమ్మల గురించి మాట్లాడండి.
- * పాఠం చదువండి. అర్థం కాని పదాల కింద గీత గీయండి.
- * గీత గీసిన పదాలకు అర్థాలను మీ మిత్రులను గాని, ఉపాధ్యాయులను గాని అడగండి లేదా 'పదాలు - అర్థాలు' అనే పట్టికలో చూసి తెలుసుకొండి.



అనగా అనగా అనగా ఓ ఈగ -
ఓ రోజున ఆ ఈగ ఇల్లులుకుతూ అలుకుతూ తన పేరే
మరిచిపోయింది. “నా పేరే మరిచిపోతే ఎట్లా? నాపేరు
ఏమిటి?” అని ఆలోచిస్తూ, ఆలోచిస్తూ పెరట్లోకి పోయింది.
ఛెంగున ఎగిరే ఓ లేగదూడ ఎదురైంది. ఈగ దాన్ని ఆపి....

“ఛెంగున ఎగిరే లేగమ్మా!
నాపేరేమిటో చెప్పమ్మా!” అని అడిగింది.

ఈ మాటకు లేగదూడ -

“నీపేరా! నాకేం తెలుసు? మా అమ్మను అడిగి చూడు”
అంటూ ఛెంగున ఎగిరి వెళ్ళిపోయింది.
ఈగ ఎగురుతూ ఆవు ముందు వాలింది.
ఆవుతో బతిమిలాడుతూ ఇట్లా అన్నది.

“ఛెంగున ఎగిరే లేగమ్మా!
లేగను కన్నా ఆవమ్మా!
నాపేరేమిటో చెప్పమ్మా!”

ఆ మాటకు ఆవు తెల్లబోతూ “నీపేరా! నాకేం తెలుసు?
అయినా! నన్ను మేపే ఆ మల్లన్నను అడిగి చూడు!” అంటూ
తల తిప్పుతూ తన తొవ్వలో తాను వెళ్ళిపోయింది.

“ఛెంగున ఎగిరే లేగమ్మా!
లేగను కన్నా ఆవమ్మా!
ఆవును మేపే మల్లన్నా
నాపేరేమిటో చెప్పన్నా!”

అని జాలిగా అడిగింది.

మల్లన్న కొంచెంసేపు ఆలోచించి
“నీపేరా! నాకేం తెలుసు? ఆ నీడనిచ్చే

చెట్టును అడుగు!”

అని సలహా ఇచ్చిండు.

ఈగ దబదబా ఎగిరింది. చెట్టు ముందర వాలింది.

“ఛెంగున ఎగిరే లేగమ్మా!
లేగను కన్నా ఆవమ్మా!
ఆవును మేపే మల్లన్నా!
నీడనిచ్చే చెట్టమ్మా!
నాపేరేమిటో చెప్పమ్మా!”

అని చెట్టు చుట్టూ తిరిగి బేలగా అడిగింది.
ఆ మాటకు చెట్టు “నీపేరా? నాకేం తెలుసు?
నా నీడన పడుకున్న ఆ గుర్రాన్ని అడిగి చూడు”

అని సలహా ఇచ్చింది.
ఈగ అక్కడనే ఉన్న గుర్రాన్ని చూసి
“ఛేంగున ఎగిరే లేగమ్మా!
లేగను కన్నా ఆవమ్మా!
ఆవును మేపే మల్లన్నా!
నీడనిచ్చే చెట్టమ్మా!
చెట్టుకిందా ఓ గుర్రమా!
నాపేరేమిటో చెప్పమ్మా!”
అని అడిగింది.



ఆ మాటకు గుర్రం ఈగను ఎగాదిగా చూసి
“నీపేరా! నాకేం తెలుసు?
నా కడుపులో ఉన్న పిల్లను అడిగి చూడు!”
అన్నది వెక్కిరింపుగా. ఈగ వెంటనే -

“ఛేంగున ఎగిరే లేగమ్మా!
లేగను కన్నా ఆవమ్మా!
ఆవును మేపే మల్లన్నా!
నీడనిచ్చే చెట్టమ్మా!
చెట్టుకిందా ఓ గుర్రమా!
గుర్రం కడుపులో పిల్లమ్మా!
నాపేరేమిటో చెప్పమ్మా! చెప్పమ్మా!”
అని నోరారా అడిగింది.

అడుగంగనే కడుపులోని గుర్రం పిల్ల “ఇహిహీ
నీపేరా ఈగ కదూ?
ఇహిహీ...” అంటూ నవ్వింది.

ఈగ “హమ్మయ్య” అనుకుంటూ -
“అవును ఈగ కదా! నాపేరు ఈగ కదా!
నాపేరు ఇంక యాదిమరువ

ఈగంటే ఈగనా
ఊరు వాడా ఏలనా?”
అంటూ గిర్రున తిరిగి ఇంట్లోకి తుర్రుమని
పోయింది. ఎందుకో తెలుసా?
సగంలో ఆపేసిన ఇల్లు అలకటానికి.



ఇవి చేయండి



I. వినండి - ఆలోచించి చెప్పండి

- (అ) 'ఈగ' కథను సొంత మాటల్లో చెప్పండి.
- (ఆ) 'ఈగ' వలె మీరు కూడా ఎప్పుడైనా ఏదైనా మరిచిపోయారా? ఏం మరిచిపోయారు? ఎప్పుడు?
- (ఇ) మీరు మరిచిపోయింది జ్ఞాపకం రాకుంటే మీకెట్లా అనిపిస్తుంది? అప్పుడేం చేస్తారు?



II. ధారాళంగా చదువండి. అర్థం చేసుకొని చెప్పండి, రాయండి

- (అ) కింది వాక్యాలు తప్పుగా ఉన్నాయి. పాఠం ఆధారంగా వాటిని సరిచేసి రాయండి.

ఛెంగున ఎగిరే గుర్రమా! _____

గుర్రం కడుపులో లేగమ్మా! _____

ఆవును మేపే చెట్టమ్మా! _____

నీడనిచ్చే మల్లన్నా! _____

చెట్టు కింద ఓ ఆవమ్మా! _____

లేగను కన్న పిల్లమ్మా! _____

- (ఆ) పాఠం ఆధారంగా ఈగకు ఏమేం కలిశాయి? ఈగ ఎవరెవరిని ఎట్లా అడిగిందో పట్టికలో వివరాలు రాయండి.

ఈగకు కలిసినవి	ఈగ అడిగిన విధం
ఉదా: లేగదూడ	ఛెంగున ఎగిరే లేగమ్మా! నా పేరేమిటో చెప్పమ్మా!



III. ఆలోచించి సొంత మాటల్లో రాయండి. (స్వీయరచన)

(అ) ఈగ మతిమరుపుతో తన పేరు మరిచిపోయింది కదా! మరి మనం పేరు మరిచిపోతే ఏమవుతుంది?

(ఆ) మీరు చదివిన విషయాలు మరిచిపోకుండా ఉండడానికి ఏం చేస్తారు?

(ఇ) మతి మరుపు ఈగ కథను సొంతమాటల్లో రాయండి.



IV. పదజాలం

(అ) 'ఈగ' చిన్నది కదా! ఇట్లా ఈగలాగ చిన్నగా ఉండే కీటకాల పేర్లు రాయండి.

(ఆ) కింది పదాలు చదువండి. జతపరిచి రాయండి.

ఎగాదిగా	నవ్వడం	1.	ఉదా: ఎగాదిగా చూడడం.
గబగబా	కొరకడం	2.	
పకపకా	పారడం	3.	
పటపటా	చూడడం	4.	
గలగలా	మెరవడం	5.	
తళతళ	నడవడం	6.	



V. సృజనాత్మకత

ఈగ తనపేరు మరిచిపోయి అందరిని తనపేరేమిటని పాట రూపంలో అడిగింది కదా! బొమ్మను చూడండి. ఈగ లాగా కాకి ఏం మరిచిపోయిందో, ఎవరెవరిని అడిగిందో గేయ రూపంలో రాయండి.



VI. భాషను గురించి తెలుసుకుందాం!

(అ) కింది పట్టికలోని హ్రస్వ అక్షరాలు గుర్తించి, వాటికి '○' చుట్టండి.

ల	కి	ను	అ	జా	బూ
పా	స	ధ	ఐ	చీ	వ
హ	శ	ఈ	అ	ర	జ
ష	ఓ	మే	ఘ	ఊ	ఏ
ణ	తె	ఇ	పొ	ధ	మా
ళ	పు	ర	దూ	భ	ట



(అ) పాఠం చదువండి. పాఠంలో ప్రాస్స అక్షరంతో మొదలయ్యే పదాలు రాయండి.

ప్రాజెక్టు పని



ఏదైనా కథల పుస్తకం నుండి మీకు నచ్చిన కథను చదువండి. దాన్ని రాయండి. తరగతిలో చెప్పండి.

నేనివి చేయగలనా?



- | | |
|------------------------------------|------------|
| 1. ఈగ కథను సొంత మాటల్లో చెప్పగలను. | ఔను / కాదు |
| 2. పాఠం ఆధారంగా పట్టిక నింపగలను. | ఔను / కాదు |
| 3. ఈగ కథను సొంతమాటల్లో రాయగలను. | ఔను / కాదు |
| 4. బొమ్మ చూసి గేయం రాయగలను. | ఔను / కాదు |

సూక్తి

విద్యార్థులు ఏకాగ్రతతో, శ్రద్ధతో చదువాలి.
అర్థం చేసుకోవాలి.